

ऐना

"आजकल कमाराहरू बडो बम्केर हिँड्छन्" भनी हुनेखानेहरू खूब दिक्दार भइरहेका देखिन्छन्। आफू त कमारो नै पाल्न सकिन्नँ, नत्र त कमारो कजाउने अक्कल थाहा छ : एकातिर नर्कका भय-भैरव र अर्कातिर स्वर्गका लोभ-लालित्य अनि परलोकको साथसाथै पुनर्जन्म र दर्शनका तहतह पल्टाईकन देखाएर कमारोका सन्तानदरसन्तानलाई समेत म काबूमा ल्याउन सक्थेँ। तर आफू एउटा हुनेखाने नभएकोले मात्र हो कि कुन्नि कमारो राख्न पनि दिल चाहँदैन : गरममा पसीना चुहाएर र जाडोमा कक्रक्क कठाङ्ग्रिएर काम गरिरहने देखेर मायाले मन रुन थाल्छ।

यस्तो देखेर मन त मेरो बराबर रुन्छ, तर मलाई भरपर्दो विश्वास त छैन कि मेरो दिन कलिलो भएरै रुन्छ। हुन त मानिसलाई सबभन्दा आफू प्यारो र आफ्नो राम्रो लाग्छ, तर सत्य सानो चीज पनि त होइन, त्यसैले सत्यको मुख हेरे बिस्तारै भए पनि मैले भन्नैपर्छ, आफैं आँसुको साथ शरीरबाट पसीना पनि चुहाएर रुनुपर्ने भएकोले आज मेरो दिल कलिलो भएर बराबर रुन थाल्छ। म जुवाको एउटा दुश्मन भएर पनि संयोगवश जुवा खेलेर एक बाजि मैले गोडासातैक सय रुपियाँ जितेको थिएँ। त्यस वेला म आफूमा नअटाएको थिएँ। मलाई आफ्नै दर्द बिसिँसकेको थियो, अरूको दर्दमा मेरो दिल के रूँदो होला पनि! त्यो सातैक सय रुपियाँको आवेशमा सात सय तलाको ठूलो महल खडा गर्ने कल्पना गर्ने, सात नोकर पछि लगाएर सात सय गाउँको मालिक बन्ने सोचेँ, सात सुन्दरी साथमा लिएर सात समुद्रपार शैर गर्न जाने विचार गर्ने। यस्तै अनेक कल्पनाको हवाईजहाजमा बसेर मैले सारा संसार भ्रमण गर्ने। तर वस्तुस्थितिमा मानिसहरूलाई काँध चढनामा त म प्रत्यक्षतः नै अधि सरिसकेको थिएँ।

जुवाले जितेको भोलिपल्ट म एकचोटि बराबर गइरहेको मेरो एक साथीको घरमा गएको थिएँ। उनको कोठामा एउटा ठूलो ऐना थियो, जो कि सँघार नाघ्नासाथै देखिन्थ्यो। त्यसमा आफ्नो प्रतिबिम्ब देखेँ। मलाई बडो गजब लाग्यो, त्यो ऐनामा मेरो मुख एउटासम्म पनि राम्ररी नअटाएको मैले देखेँ। अगाडिअगाडि त्यसमा जब कि आफू एउटा गरीब प्रतीत भइरहेको थिएँ, आफ्नो पुङ्कोपन लाज लाग्दो भएर प्रत्यक्ष देखिन्थ्यो। अचम्म लागेर अनि कोल्टोतिरबाट हेर्न लागेँ, आफ्नो कोल्टो त भन् हात्तीको पिठ्यूँजत्रो देखियो। आश्चर्यलाई मनले बोकिराख्न नसकेर शर्माईशर्माईकन मैले साथीसित भनेँ- "कसो हँ, आज तपाईंको ऐनामा आफूलाई देखेर मलाई बडो गजब लाग्यो, तपाईंको त्यत्रो ऐनामा पनि मैले आफ्नो सिङ्ग्रे आड देख्न सकिनँ, आफूलाई म यत्रो ठूलो देखिरहेको छु कि तपाईंको ऐनामा अटाउँदै-अटाइनँ।" उनले हाँसेर भने- "जुवाले जितेर होला।"

वास्तवमा म जुवाले जितेकोले फुलिराखेको त थिएँ अवश्य। साथीको त्यति कुरा सुन्नासाथ मलाई आफ्नो फुलाइ देखेर लाज लागेर आयो। फुलाइको लाज लागेदेखि हेर्दाहेर्दै म ऐनामा सानो हुँदै गएँ। ऐनामा आफ्नो प्रतिबिम्ब देखीदेखीकन ती सात सय रुपियाँको अहंदेखि मलाई घीन लाग्दै आयो। मलाई खूब थाहा भयो, वस्तुतः आफू एउटा पुङ्को भएर, त्यत्रो ऐनामा हेर्दा पनि नअटाउन जानु खास यही सात सय रुपियाँको बडप्पन हो, सात सय रुपियाँको अहं हो। त्यो सात सय रुपियाँको अहं बढ्दै गइरहेको देखिरहन नसकेको लाजमा मैले खालि आफ्नै मनले मात्रै सुनिने गरी बिस्तारै भनेँ- "रुपियाँ बडो शैतान रहेछ। त्यो गरीबको रगत खाएरै मात्र बाँच्दो रहेछ। मेरो मानवताको सौन्दर्यलाई पनि खानलाई त्यो मुख बाइरहेको छ। 'कसैको कमारो बन्न नपर्छ' खालि यत्तिकै अर्थमा सिवाय म रुपियाँको मुख पनि नहेरूँ।"

साथीकहाँबाट फर्केर घर नगईकन म सरासर बजारमा गएर एउटा आफ्नो सिङ्ग्रे आड देखिने ठूलो र एउटा बगलीमा अटाइने सानो ऐना किनेँ : मेरो घरमा पहिले एउटा पनि थिएन ! म एउटा गरीबै भएर भन्दा पनि सिङ्गारबाट संयमी भएकोले मैले जबर्दस्त गरेर

ऐना नराखेको थिएँ । मेरो अगि विरागप्रेमीहरूसित अलि सङ्गत थियो । संसारलाई तुच्छ ठान्ने उदासीनबाट उनीहरूले मलाई प्रभावित पारिसकेका थिए । ऐनाद्वारा आफ्नो अहं र अरूको पसीनालाई आफ्नो शीतलको साधन सम्झने भावको आफ्नो मुखमा समालोचना देखिएर चेतन प्राप्त हुने भएकोले आफू उदासरङ्गी भए तापनि मैले ऐना किन्न असलै ठानेको थिएँ ।

अहिले त म संसारलाई केही पनि नठान्ने उदासभावदेखि घिनाइरहेको छु । त्यो विरागभाव रङ्गाउने साथीहरूदेखि पनि म टाढा भइरहेको छु । मलाई भारी पछुताउ भइरहेको छ कि त्यो उदासभावबाट मेरो मुटु र नशाहरूको रगत सुकिदिएकोले लडेर पछाडनुपर्ने कति दुष्ट र दुश्मनहरूलाई मैले चिरञ्जीवी गराएर चहार्न दिइरहेको छु । त्यो विरागभावको बदली भइनदिएको भए मेरो यौवनको वर्षाकालमा मगजको आकाशबाट कति सुविधाजनक विज्ञानको वर्षा हुने थियो होला ! मलाई अफसोस छ, त्यसले गर्दा बुढ्याइँकै लुगा लाएर मेरो अमूल्य जवानी गुज्रयो । नत्र म अतीतमा कति सुन्दर भएर सुवर्ण भविष्यको गर्मी पो हुने थिएँ कि !

अब त म खूब ऐना हेर्छु । कोठामा मात्र हेरेर नपुगी कोटको खल्लीमा समेत भिरेर हिँड्ने गरेको छु, जसबाट कि फुर्सत पायो कि आफ्नो श्रीमुख हेर्न सकूँ । ऐना खूब हेर्ने गरिरहेकोले उदासभावको आडमा बुढ्याइँको धावा गरिराखेको छ तापनि मेरो शरीरमा जवानी पलाउँदै र सञ्चारित हुँदै आइरहेको छ । अब मेरो मुखमा असौन्दर्य र कलङ्कले छायाँ पनि देखाउन सक्तैन ।

वास्तवमा दृश्यको असर दृष्टिद्वारा हृदयमा पुग्दो रहेछ र बिस्तारै त्यो रूप, रेखा र रङ्गको रूपमा शरीरमा पनि फैलिँदो रहेछ । "कुमालकोटीबाट पक्रिएको साङ्लो कुमालकोटी नै भएर जान्छ" भन्ने जनश्रुति मलाई सत्य प्रतीत भयो । साङ्लालाई समाई आफ्नो गुँडमा लगेर ऊ नमारीकन आफ्नो अगाडि छोडिराख्छ रे । त्यस वेला साङ्लाले डरमा कुमालकोटीलाई देख्दादेख्दै आफ्ना आडका अणुअणुसमेत कुमालकोटीमय देख्दो होला । सम्भव छ कालान्तरमा साङ्ला आफूसमेत कुमालकोटीमा परिणत हुँदो होला । असलमा

दृश्यको असर प्राणीमा पर्दो नै रहेछ : घाँसको हरियालीलाई सधैं हेरिरहनुपरेकोले घाँसका कीराफटेङ्गा हरियै छन्; एकै जातको जुम्रा टाउकोमा रहने कालो छ आडमा रहने सेतो। यसको खास कारण यही हो— दृश्यको असर। यसैले म भन्छु ऐनाद्वारा हामी आफ्नो सुन्दर जवानीको टल्कंदो दृश्य खूब हेर्ने गरेपछि हामी चाँडो बूढो नभईकन चिरकाल जवान भइरहन सक्छौं।

आफ्नो अनुभवको बलमा सबैलाई खूब ऐना हेर्ने सल्लाह दिन्छु। ऐना हेर्नाले जवानी धेरै बेर ताजा भएर फुलिरहन्छ। ऐना जवानीको रसायन हो, यौवनको अमरत्व हो, फूर्ति र कान्तिको खुराक हो। त्यसले असौन्दर्य वा कलङ्कलाई त नजीकै पनि आउन दिंदैन। हामीले असौन्दर्यबाट स्वच्छ र सुगन्धित भएर सृष्टिको पूजा गर्नेपछि। सौन्दर्यलाई हामीले अवहेलना गर्नु सभ्यता र सृष्टिलाई तिरस्कार गर्नु हो। सभ्यता र सृष्टि वास्तवमा सौन्दर्यकै आधारमा अवलम्बित छ। सभ्यता र सृष्टिका उपासकलाई शारीरिक सौन्दर्य ठूलो महत्त्वको कुरा छ। व्यसनको रूपमा परिणत नभएको हाम्रो शारीरिक सौन्दर्य, आत्मसौन्दर्य र अरू सौन्दर्यको पनि प्रवर्तक हुन्छ। यस कारण शृङ्गारको प्रयोजन पनि हामीलाई अत्यावश्यकै छ। शृङ्गारद्वारा सुसज्जित सौन्दर्यको दर्शन ऐनाबाट मात्र हुन्छ, त्यसैले ऐना हामीलाई नभइनहुने चीज हो।

ऐनालाई बोकेर हिँड्ने गरेदेखि मैले ऐनाको प्रयोजनीयता भन्भन् धेरै देखें : मनमा रीसको आगो सल्केर बुद्धि खान खोज्न लागेको बेला ऐनाले फोहराको काम दिँदो रहेछ। रीस पनि एउटा असौन्दर्य वा कलङ्क हो। त्यसको स्वरूप चेहरामा बस्दो रहेछ। ऐना हेरेपछि रीसले ननासीकन सुखै पाउँदैन। रीसको आवेशमा कसैले कसैलाई मार्न दगुरेको बेला त्यसलाई ऐना देखाइदियो भने मार्ने प्रेरणा उसको तुरुन्तै भागिहाल्ला।

तर म ऐना ज्यादा गरेर व्यसन वा शृङ्गारको स्वरूप दर्शनको निम्ति हेर्दिनँ। हँ, म सौन्दर्यको प्रेमी हुँदै आइरहेको हुनाले शृङ्गारको स्वरूप पनि हेर्ने गर्दछु, तर विशेष गरेर मलाई आफ्नो हृदयको तत्कालीन आकृति आफ्नो चेहरामा देख्न पाउनलाई नै ऐना हेर्न मन लाग्छ। ऐना मलाई मानवताको मर्यादा नाघेको सूचना लिएर बढ्ता सञ्चयबाट

उदासी हुने उपदेश दिँदै कायरताको प्रतिबिम्ब देखाएर वीरताको निमित्त पनि प्रेरणा गर्दछ। मेरो चेहरामा त्यो दीनताको रेखा र कुनै पनि मदको चित्र उपस्थित नगराईकन हरहमेशा सौन्दर्य हाजीर गराउन चाहन्छ। त्यसैले म आफ्ना प्रियहरूसित अनुरोध गर्छु कि ऐना हेर्नेसम्म मेरो आँखाको ताकत भएर अशक्त भएको वेलामा पनि मलाई ऐना हेराउँदै गर्नु, जसबाट कि आफ्नो चेहरामा हृदयको कदाचित् लज्जाजनक भाव अङ्कित भएको पाएर लाज मान्न सकूँ। ऐनाद्वारा आफ्नो अन्तर्जगत् सुन्दर र संशोधित हुँदै आइरहेको हुनाले आफ्ना इष्टदेवसित पनि म सविनय प्रार्थना गर्दछु कि ब्रह्मनालमा बस्ने वेला पनि मैले आफ्नो मुखद्वारा आन्तर-सौन्दर्य दर्शन गर्नलाई ऐना हेर्न सकूँ।

७ मंसीर, '०३ : काठमाडौँ।